

حضرت مولانا غلام محی الدین احمد مکھڑی رحمۃ اللہ علیہ

ابتدائی حالات:

آپ کا اسم گرامی غلام محی الدین احمد بن میاں محمد ابن حافظ محمد حسن ابن مولانا ابراہیم ہے۔ آپ 1275ھ/1858ء مکھڑ شریف میں پیدا ہوئے۔ آپ کے آباؤ اجداد کا مولد و مسکن تھوہا محرم خان (تحصیل تلہ گنگ) تھا۔ حضرت مولانا ابراہیم کا مزار مبارک تھوہا محرم خاں میں ہے۔ حضرت مولانا ابراہیم کے تین صاحبزادے ہوئے۔ جن کے اسمائے مبارک حافظ محمد محسن، مولانا غلام حسن اور حضرت محمد اکرم ہیں۔ حافظ محمد حسن اور مولانا غلام حسن سگے بھائی تھے۔ حضرت محمد اکرم کی والدہ الگ تھیں۔

حافظ محمد محسن تڑوا کے قصبہ ترنگ میلہ میں قیام پذیر ہوئے۔ مولانا غلام حسن نے لیبانی (سرگودھا) میں سکونت اختیار کی۔ محمد اکرم ابتداً والد اکرم کے ساتھ رہے بعد ازاں ان کے وصال کے بعد ڈھڑیاں (سرگودھا) میں سکونت اختیار کی۔ حضرت حافظ محمد محسن کچھ عرصہ وہیں ترنگ میلہ (طورنگ میلہ) میں مقیم رہے۔ پھر مکھڑ شریف تشریف لائے اور جامع مسجد (مسجد حضرت مولانا محمد علی مکھڑی) سے ملحقہ حجروں میں مقیم ہوئے اور قرآن مجید کی تعلیم شروع کر دی۔ علاقہ کے لوگ آپ کے فیضان سے مستفید ہوئے۔ آپ کا وصال مسجد سے ملحقہ حجروں میں ہوا۔ مزار مبارک خانقاہ معلیٰ حضرت مولانا محمد علی مکھڑی سے ملحقہ مسجد سے متصل جنوبی مینار کے سائے میں مولانا عبدالقدوس چچوی کے شرعی جانب مرجع خلائق ہے۔

حصول علم:

آپ نے ابتدائی تعلیم مکھڑ شریف کی درسگاہ میں حاصل کی۔ بعد ازاں بھٹو، فتح جنگ میں مولانا محمد قاسم کے پاس زیر تعلیم رہے۔ جن دنوں حضرت مولانا زین الدین مکھڑی کا وصال ہوا تو آپ یہاں شرح ملا جامی و عبدالغفور پڑھتے تھے۔ آپ کے چھوٹے بھائی حضرت شمس الدین مکھڑی بھی ساتھ تھے۔ مولانا عبدالنبی نے تذکرۃ الخبواب میں لکھا ہے کہ حضرت مولانا زین الدین مکھڑی رضی اللہ عنہ کے وصال کی اطلاع ان تک چھ دن کے بعد پہنچی۔ حضرت زینت الاولیاء رضی اللہ عنہا کا وصال 13 محرم الحرام 1295ھ کو ہوا۔ پیارے مرشد اور نانا جان کی رحلت کے بعد دونوں بھائی دس سال تک حصول علم میں مصروف رہے۔ 1305ھ میں خانقاہ مبارک کے سجادہ نشین ہوئے۔ آپ نے دنیا کو اسلام کے بارے میں اپنے باقاعدہ اور روحانی علم منور کیا۔ مولانا محمد قاسم بھٹو والا (فتح جنگ)، مولانا خورشید لنگڑیا لوی، مولانا حافظ عبدالقدوس چچوی اور مولانا خان محمد مرجانوی جیسے جید علماء ہیں جن سے حضرت مولانا غلام محی الدین نے تعلیم پائی۔ اس کے علاوہ ہندوستان کے کئی مدارس سے بھی آپ علم حاصل کرتے رہے۔

بیعت و خلافت:

آپ کی بیعت اپنے نانا حضرت خواجہ زین الدین معروف بہ زینت الاولیاء سے تھی۔ 1295ھ، صفر المظفر کو حضرت غلام محی الدین مکھڑی غوث زماں حضرت شاہ محمد سلیمان تونسوی رحمۃ اللہ علیہ کے سالانہ عرس مبارک میں حاضری کے لیے تونہ مقدسہ تشریف لے گئے تو حضرت خواجہ اللہ بخش غریب نواز رحمۃ اللہ علیہ نے آپ کی دستار بندی فرمائی۔ دوسرے سال دوبارہ عرس مبارک پر حاضر ہوئے تو حضرت اللہ بخش غریب نواز نے خلافت عطا فرمائی۔ بیعت کی اجازت کے ساتھ حضرت مولانا محمد علی مکھڑی کی جانشینی کا منصب عطا فرمایا۔ حضرت اللہ بخش غریب نواز، آپ کے ساتھ حد درجہ شفقت فرماتے۔ آپ اپنے حضرت خواجہ صاحب کے سفر و حضر میں ان کے حسب حکم ان کے ساتھ رہتے۔ 1299ھ میں جب اللہ بخش غریب نواز نے سفر حج کا ارادہ فرمایا تو آپ کو بھی ہمسفری کا دعوت نامہ بھیجا گیا۔ اپنی نانی صاحبہ سے دیر سے اجازت ملنے کے سبب آپ سفر میں فوری شریک تو نہ ہو سکے لیکن بذریعہ بحری جہاز بمبئی (ممبئی) مکہ مکرمہ میں حضرت خواجہ اللہ بخش غریب نواز کی قدم بوسی کی سعادت حاصل کی۔ چھ ماہ کے اس سفر کے دوران حضرت کی ذات والا شان سے فیوض و برکات کا حصول ایک یقینی امر تھا۔

ازدواجی زندگی:

آپؑ نے تین شادیاں کیں۔ ڈھوک لاہم، کھرپا (تحصیل پنڈی گھیب)، تھوہا محرم خان (تحصیل، تلہ گنگ) اور ایک کالا باغ (ضلع میانوالی) سے۔

اولاد اطہار:

اپنے حبیب کریم ﷺ کے صدقے تین صاحبزادے اللہ رب العزت نے عطا کیے۔ تینوں علم و فضل میں اپنی مثال آپ تھے۔ ان صاحبزادگان والا شان کے اسمائے مبارک یوں ہیں:

۱۔ حضرت مولانا محمد احمد الدین مکھڑی رحمۃ اللہ علیہ (م ۳ جمادی الاول ۱۳۸۹ھ مطابق جولائی ۱۹۶۹ء۔ مدفن مبارک: خانقاہ معلیٰ حضرت مولانا محمد علی مکھڑیؒ)

۲۔ حضرت مولانا محمد الدین مکھڑی رحمۃ اللہ علیہ (م ۱۵ از یقعدہ ۱۳۹۵ھ مطابق ۱۹۷۵ء۔ مدفن مبارک: خانقاہ معلیٰ حضرت مولانا محمد علی مکھڑیؒ)

۳۔ حضرت مولانا غلام زین الدین مکھڑیؒ ثم ترگوی (م ۲ ذوالحجہ ۱۳۹۷ھ مطابق جولائی ۱۹۷۸ء۔ مدفن مبارک ٹبہ شریف، ترگ تحصیل عیسیٰ ضلع میانوالی)

شاگردو خلفا:

آپؑ کے شاگردو خلفا میں حضرت مولانا محمد احمد الدین مکھڑیؒ، حضرت مولانا محمد الدین مکھڑیؒ، حضرت مولانا غلام زین الدین مکھڑیؒ ثم ترگوی، مولانا حسن چشتیؒ حیدرآبادی، صوفی عطا محمد خان عیسیٰ جیلوی اور مولانا شمس الدینؒ اخلاصی کے اسمائے گرامی شامل ہیں۔

معمولات:

حضرت مولانا محمد الدین مکھڑیؒ تذکرۃ الصدیقین میں اپنے والد مکرم کے روزمرہ معمولات کے ضمن میں یوں گویا ہیں:

حضرت پیر و مرشد حضرت زینت الاولیا کے سب اعمال و عادات و نشست و برخاست میں پورے قمع تھے۔ تدریس علوم ظاہریہ سے جو وقت فارغ ملتا اس کو اور ادو نوافل عبادت الہی میں صرف فرماتے۔ شام و عشا کے درمیاں کا وقت اکثر درود خوانی میں صرف ہوتا تھا۔ نماز عشا کے بعد بھی کافی دیر تک آپؑ مسجد میں تشریف فرما رہتے۔ اس کے بعد مکان پر تشریف لے جا کر کھانا تناول فرما کر آرام فرماتے۔ عصر اور شام کے درمیاں کا وقت بھی مسجد میں تشریف فرما رہتے اور عبادت میں مصروفیت رہتی۔ ابتدائی ایام اوائل عمر میں تدریس پر زیادہ وقت صرف ہوتا تھا۔ اواخر عمر میں زیادہ وقت عبادت میں صرف ہوتا تھا۔ لیکن تدریس سے کوئی حصہ عمر کا خالی نہ تھا۔ چند عرصہ حضرت پیر و مرشد کی نظر مبارک بوجہ موتیا بند کے بند ہو گئی تھی۔ اس وقت بھی آپ تدریس فرماتے رہے۔ کتب خانہ کی موجودہ وسیع و پر شکوہ عمارت آپ ہی کے عہد سجادگی میں بنوائی گئی۔ آپ کے ہی دور میں گنبد حضرت مولانا محمد علی مکھڑیؒ کے چاروں اطراف برآمدے تعمیر کروائے گئے۔ مسجد کو وسیع کیا گیا اور مرکزی تالاب بنایا گیا۔ جس کا پانی وضو اور دیگر ضروریات کے لیے استعمال میں لایا جاتا۔ طلبا کی رہائش کے لیے مسجد کے سامنے کئی رہائشی کمرے اور برآمدہ کی تعمیر کو مکمل کیا گیا جہاں حضرت مولانا غلام محی الدین احمدؒ زندگی بھر درس و تدریس سے وابستہ رہے۔ متعدد علما و فضلاء نے آپ کے سامنے زانوئے تلمذ طے کیا۔ آپ کے شاگردوں اور فیض یافتہ گان میں مولانا شمس الدینؒ اخلاصی جنہوں نے جنگ نامہ منسوب بہ قاسم نامہ کے نام سے ایک طویل فارسی مثنوی لکھی ہے، جس میں مناقب کے زیر عنوان انھوں نے حضرت خواجہ اللہ بخشؒ تونسویؒ اور حضرت خواجہ غلام محی الدین احمدؒ کے لیے اپنا ہدیہ عقیدت پیش کیا ہے۔ اپنے پیر و مرشد کی بارے میں یوں لکھتے ہیں:

حضرت مولانا غلام محی الدین احمد مکھڑیؒ تادم آخریں درس و تدریس سے وابستہ رہے۔ ایک روایت کے مطابق آپؑ صبح اسباق شروع فرماتے اور رات گئے تک تعلیم و تدریس کا یہ سلسلہ جاری رہتا۔ کتابت کا بھی ذوق وافر آپ کو میسر تھا۔ کتب خانہ مولانا محمد علی مکھڑیؒ میں ایک مخطوطہ سراجی، کا آپؑ

کے ہاتھ مبارک کا لکھا ہوا محفوظ ہے۔ علاوہ ازیں مختلف موضوعات پر اپنے شاگردوں کو بھی تحریک دلاتے کہ لکھیں۔ کتب خانہ میں کچھ مختلف الموضوع پر ایسے مخطوطات موجود ہیں جو آپ کے ایما پر لکھے گئے۔

آپ اپنے حلقہ احباب، پیران عظام اور خلفا و شاگردوں کو باقاعدہ خطوں کے جواب لکھتے تھے۔ آخر عمر میں منشیوں سے مکتوبات کے جوابات لکھواتے۔ تین مکتوب مبارک بنام صوفی عطاء محمد عیسیٰ خیلوی (میانوالی) کتب خانہ خانقاہِ معلیٰ حضرت مولانا محمد علی مکھڑیؒ میں محفوظ ہیں۔

وصال مبارک:

آپ نے ۸ ذی الحجہ ۱۳۳۸ھ مطابق 1920ء بروز منگل طلوع آفتاب وصال فرمایا۔ وصال کے وقت آپ کی عمر مبارک 63 سال تھی۔ آپ کا مزار مبارک حضرت مولانا محمد علی مکھڑیؒ کے مزار پر انوار سے متصل جانب غرب واقع ہے۔

.....☆☆☆.....

